

ሰንበት ዘቅድሱት 2014 ዓ.ም.

የካቲት 27 2014 ዓ.ም. (3/06/2022)

ብግልና ንኣምላኽ ንርከቦ።

መዝሙር፡ ግዢ ለእግዚአብሔር ... ንእግዚአብሔር አገልግልዎ ስሙ ጸውዑ ተግባራቱ ነሕዛብ ንገርዎም ንስሙ ክብሪ ሃቡ፤ ንጽድቂ ተገዝኡ መዝገብኩም ነቐዝ ኣብ ዘየንቅዞ ሠራቂ ኣብ ዘይረኽቦ ኣብ ሰማይ ዕቆርዎ፤ ስንድዎት ኩኑ ኣብቲ ክርስቶስ ዘለዎ ንበሩ ናይ ላዕሊ ሕሰቡ ኣብኡ መዝገብ ተዓቕሩልና ኣሎዎ ንብጻይና ነፍቅር ርእሰና ነትሕት ሰንበቱ ነኽብር።

ንባባት፡ 2ቆሮ 5:20 - ፍ፡ 1ጴጥ 1:13-ፍ፡ ግ.ሓ. 1:17-30፤ ማቴ 6:16-25

ስብከት፡ እግዚአብሔርሰ ሰማያት ገብረ፤ አሚን ወሰናይት ቅድሜሁ። ቅድሳት ወዕበየ ስብኣት ውስተ መቅደሱ እግዚአብሔር ግና ሰማያት ገብረ፤ ግርማን ክብርን ይኸቦ፤ መቅደሱ ኸኣ ብኃይልን ጽባቕን ምሉእ እዩ መዝ። 96:5።

ናይ ሎሚ መዝሙር ንኣምላኽ ብግልና ክንረኽቦ የዘኻኸረና ከምዚ ከኣ ይብል፤ ንኣምላኽ ክነገልግሎ ክንምስከሮ ኣብ ግላዊ ሕይወትና፤ ኣብ ጉዕዞ ሕይወትና ሰናይ ተግባር ክንገብር ዘጋጊ ከይዕወተልና ኩሉ ጊዜ ጥንቂቓት ክንከውን፤ ንክርስቶስ አሰር አሰሩ ክንጉዓዝ ፍቕሪ ኣሕዋት መለለይና ገርና ክንጉዓዝ የዘኻኸረና።

ኣነ ከም ኣነ ብግልይ ንኣምላኽ ክረኽቦ ይግብኣኒ።

ንኣምላኽ ብግልና ክንረኽቦ ክነዕልሎ፤ ጸገምና ክነካፍሎ፤ ክንልምና፤ ብግልና እንደልዮ ክንሓቶ፤ ከምኡ ንሱ ካባና ዝደልዮ ክንሰምዖ ብሓጺሩ ምስኡ ግላዊ ዕላልና ክንገብር እዮኑ እዩ። ሕይወትና ንኣምላኽ ክሳብ ዘይረኽበት ዕረፍቲ የብላን። ንኣምላኽ ዝረኽበት ሕይወት ናይ ኩሉ ተኸእሎ ኣለዎ ምኽንያቱ ኣምላኽ ናይ ኩሉ መልሲ እዩ። ምስ ኣምላኽ ዝራኸብ ግድን ውሽጣውን ግዳማውን ለውጢ የምጽእ። ሙሴ ኣብ ደብረሲና ነርብዓ መዓልቲ ምስ ኣምላኽ ገጸ ንገጸ ከም ዝተራኸበ (ዘጽአት 19)፤ ኣብ ዘዳግም 9፤ ከምኡ ኣብ ዘኵልቅ 12:8 እግዚአብሔር ገጸ ንገጸ ምስኡ ከምዝተሃረበ ይነግረና። ኣብ ደብረሲና ምስ ኣምላኽ ምስ ተራኸበ ካብ ግንባሩ ጩራ ክወጽእ ጀሚሩ ተቐይሩ ይብለና ምስ ኣምላኽ ክንራኸብ ከሎና ምሉእት ንኸውን መንፈስና ይሕደስ፤ ፍሉይ ፍቕሩ ይሓድረና። ሰብ ዝርበሽ ዘይቀስን ኣምላኽ ምስኡ ምስ ዘይህሉ ጥራሕ እዩ። ኣምላኽ ዘይብሉ ሕይወት ርቡሽ እዩ። ስለዚ ኣምላኽ ክንረኽቦ ኣብዚ ጊዜ ጸም ግድን እዩ።

ጎ.ኢ.ክ. ኣብዚ ዓለም ሥጋና ለቢሱ ካብ ማርያም ምስ ተወልደ ንኹልና ናይ ደቂ ኣምላኽ ምዃን ጸጋ ሂቡና ዮሐ 1:12 ነቶም ዝተቐበልዎ ዘበሉ ብስሙ ንዝአመኑ ኹሎም ግና ውሉድ ኣምላኽ ክኾኑ ሥልጣን ሃቦም ይብለና። ትስብእቲ ክርስቶስ ብግልና ንኣምላኽ ክንረከብ ኣፍደገ ከፊቱልና፤ ንኢየሱስ ብብዙሕ መንገደኢ ብግልና ክንረኽቦ ንኸእል፤ ኣብ መኣዲ ቅዱስ ቍርባን ቍሪብና ሥጋኡን ደሙን ብንጹሕ ሕልና ክንቅበል ከሎና፤ ቃል ኣምላኽ ካብ ቅዱስ መጽሓፍ ክንሰምዕ ከሎና፤ ብቤተክርስቲያን ዝውሃበና ትምህርትን መምርሕን ኩሉ ብእምነት ክንቅበል ከሎና፤ ኢየሱስ እቲ ሓቀኛ መራኸቢና እዩ።

አብ እዋን ጾም ብሕትውና፣ ጽዋና፣ አስተንትና፣ ምስትውዓል ይሓትት ምኽንያቱ ምስ አምላኽና ርክብ ክንገብር ዝሕግዘና ስለ ዝኾነ። ወንጌል ማቴዎስ ንሎሚ ንስኻ ግና ክትጸውም ከሎኻ ከም ዝጸምካ ነቲ ብሥወር ዘሎ አቦኻ ደኣ እምበር ንሱብ ምእንቲ ኸይትርኢ ርእሰኻ ቅባእ ገጽካውን ተሓጸብ እቲ ብሕቡእ ዚርኢ አቦኻ ድማ ብግልጺ ኪፈድየካ እዩ እናበለ ግላዊ ርክብ ምስ አምላኽ ፍሉይ መለለየ ጾም አርብዓ ምዃኑ ንርዳእ። አምላኽ ብግልና አድሒኑና ንነፍስወከፍና ምስኡ ናይ ብሕትና ርክብ ክንገብር ይደልየና። ሰብ ብግሉ አብ ቅድሚ አምላኽ ክቡር ፍጡር እዩ ከመይ አምላኽ ምስ ነፍሲ ወከፍና ፍሉይ ርክብ አልኦ።

ካብ አምላኽ ዝፈሊ ጋግ ክንፈጥር ከሎና ኸዑ ኩሉ ይሕርብተና ይሸግረና ትርጉም ንስእነሉ። አምላኽ ዘይብሉ ሕልና ወይ ሕይወት ኩሉ ጊዜ አብ ክፍኡ ዝዘንበለ እዩ ጽቡቕ ክገብር የሸግሮ ምኽንያቱ አብኡ አምላኽ የለን። በዚ መንፈስ ዝጉዳዝ ሕይወት ካብ ጸልማት ናብ ጸልማት ይጉዳዝ። አብ አምላኽ እንተ ዘይተመልሰ ትርጉም ሕይወት ጠፊእዎ ኩሉ ጊዜ ዘይቅሱን ሕይወት ሒዙ ንርእሱ ተረቢሹ ንኻልኦት ክርብሽ ይነብር። ካብዚ ከምዚ ዝበለ ውድቀት ወይ ዝኾነ ድኽመት ዘሎና ክንቅይር ግላዊ ርክብ ምስ አምላኽ ክነሓድሶ ሎሚ ምቹእ እዋን እዩ።

ንአምላኽ ብግሊ ክንረኽቦ ዝሕግዝ መንፈሳዊ ነገራት፡

- **ሰናይ ግብሪ፡** ማቴዎስ ወንጌላዊ ኩሉ ተግባርና ስወር ሰብ ዘይርእዮ አምላኽ ጥራሕ ዝርእዮ ክኸውን ከምዝግባእ ይነግረና። የማናይካ ዝገብሮ ጸጋማይካ አይፍለጦ ይብለና። አብ መገዲ ጸጋም ንዝርከብ አብ የማን ክንመልሶ ሎሚ እዋኑ እዩ። አብ ኃጢአት ንዝነብር ደፊርና ክንእርም እዋኑ እዩ። ንሓውናን ሓፍተና ብኹሉ ጽቡቕ ግብርና አብ አምላኽ ክንመልሶም ኩልና ጽወዓት ኢና።
- **ጸሎት፡-** ሓደ ካብቲ ንአምላኽ ክንረክብ ክንፈልጥ ዝሕግዘና ቀንዲ መጋብሪ ድሕነት እዩ። ዝጽሊ ንአምላኽ ይፈልጥ። ክትጽልዩ ከሎኹም ዘረባ አይተብዝሑ ይብልና። ክትጽሊ ከሎኻ ናብ ቤትካ እቶ ማዕጸኻ ዓጺኻ ናብቲ ብስወር ዘሎ አቦኻ ጸሊ እቲ ብሥወር ዚርኢ አቦኻ ብግሉጽ ኪፈድየካ እዩ (ማቴ 6፡ 6) ይብለና። ጸሎት አብ መንጎ አምላኽን ሰብን እዋ ብምሉእ ትሕትናን ጽምዋን ዝኸውን ርክብ እዩ። አብ ጽምዋ እዋን ምስ አምላኽ ክንራኽብ ከሎና ብዙሕ ሓገዝ አለዎ። ሓዋርያት ብሂጎም ንመምህሮም ዝሓተትዎ ጸሎት ክምህሮም እዩ። ክትጽልዩ ከሎኹም አቦና አብ ሰማይ እትነብር እንናበልኩም ጸልዩ እናበለ ምሂርዎም። አብ መንጎ ወላድን ውሉድን ዘሎ ርክብ ልዕሊ ኹሉ ርክባት እዩ። ብዓቢኡ ንአምላኽ አቦ ክንብሎ ምሂሩና። ነቦና ድላይና ክንሓቶ አይንስከፍን ኢና ስለዚ ንሰማይዊ አቦና ሎሚ ክንልምኖ ድላይና ሃቦና ክንብሎ እዋኑ እዩ።
- **ተጋድሎ፡** ቅዱስ ጳውሎስ ንፉዓት ተዋጋእቲ ኩኑ ይብለና። ውግእና ምስ ስልጣናትን ሓይሊ ከይስን እዩ እናበለ አብ ኩሉ ሕይወትና ንፈተና ከምኡ ባዕልና ካብ እነልዕሎ ናብ ኃጢአት ዝመርሕ ኩሉ ክንርሕቕ ክንጋደል ከም ዝግባእ ይነግረና። ክርስቶስ ባዕሉ ኩሉ ጊዜ ስንድዋት ኮንኩም ንበሩ ይብለና። ዝጋደል ምረት መከራ ይፈልጥ እዩ። ጸኒዑ ክጋደል እንከሎ ጥራሕ እዩ ዝዕወት ስለዚ ተጋዳይ አብ ጸልማት ብርሃን ርእዩ ዝኸእል እዩ። እዚ ፖሎቲካዊ ገድሊ ዘይኮነ ሰማይዊ ገድሊ እዩ። ኩሉ ጊዜ ከይዘንጋዕና ንመንገዲ አምላኽ ሒዝና ክንጉዳዝ ኸዑ አብ ብርሃን ክርስቶስ ክንሕወስ ኢና። አብ ጉዕዞ ገድሊ ኢና ዘሎና ክሳብ ዕለተ ሞትና ሓለዋ ዘድልዩ ጉዕዞ ሕይወት።

አብዚ ጊዜ ጾም አርብዓ ነፍስወከፍና ተሓዲስና ክንርከብ ምእንቲ ፍሉይ ምስትውዓል የድልየና። ሱባኤ ንኦቲ አሎና ነርብዓ መዓልቲ ካብ ኩሉ ክፍእ፣ ኃጢአት ክንርሕቕ ምእንቲ። ነናትና መደብ ክህልወና እምብአር ግቡእ እዩ። ዓይንና ከፊትና መገዲ ጾጋም አለሊና ነታ ቀጣን መገዲ አምላኽ ክንክተል ። ነዚ ዝገብር ሰብ ካብ አምላኽ ርሑቕ አይኮነን። አምላኽ ፍጡራት ርሑቕናዮ ኩሉ መገዲ ጾጋም መሪጹ ዓለምና ትሕመስ አላ አብኡ ንመለስ። ካብ ጽቡቕ ዝገብር ክፋእ ዝገብር ንጥፍአት ሓዉ ሆ እናበለ ዝጭድር በዚሑ ዘሎናዮ እዋን መሓረና ዘብል እዩ። አነን ንስኹምን ነዛ እንነብረላ ዓለም ቀየርታ ክንከውን ንኸእል ኢና ብፍላይ ኣብዛ ንእሽቶይ ቤትና ቁምስናና ንአምላኽ ክንዕድሞ ምሳና ክነውዕሎ። ቀዳሞት አርድእቲ ኢየሱስ ምስኡ ምስወዓሉ ተቐይሮም አሚኖም ከይወዓሉ ከይሓደሩ ንስብከት ወፊሮም እሞ ሎሚ ክንወፍር ክንሰብኽ ንኢየሱስ ኣብ ሕይወትና ኣብ ገዛና ኣብ ሓዳርና ኣብ ኩሉ ንርከቦ እሞ ንስማዓዮ።

ዓይንና፣ እዝንና፣ እግርና ኩሉ ዘሎና ኣብ አገልግሎት አምላኽ ነውዕሎ። ደጊም ኣብ ሰብ ምግልጋል ወፊሩ ዝነበረ አእገር፣ ናይ ሰይጣን መንፈስ ወሪስዎ ዝነበረ ሕልና ሎሚ ታቦት መንፈስ ቅዱስ ኮይኑ ዕላል ምስ ኢየሱስ ይጀምር። ሽዑ ከም ቅዱስ ጴጥሮስ ምሳኻ ኣብዚ ምንባር ይሕሸና ዝብል መዝሙር ክንጅምር ኢና።

እምብአር ነዚ እንጅምሮ ዘሎና ጉዕዞ ጾም ምስታ አደና ዝኾነት ማርያም ንጀምሮ ንላ ምስጢር ወዳ ዝተረድኤት እያ፣ ንወዳ ክንረኽቦ ንሱ ዝበለኩም ግበሩ ትብለና ንሱ ዝብሎ ኸአ ጸሎት መምርሒኹም ገርኩም ስዓቡኒ ይብለና። ስለዚ ነደና መገዲ ወድኺ ሓብርና ንበላ።

አባ ንጉሠ ፍሥሓ